

NØVN

SAMBAND

MAGNUS GUNNARSSON
MAGGI@SOSIALURIN.FO
TLF 341800 FAX 341801

Á hesum síðum bera vit tíðindi um merkisdagar, so sum rundar føðingardagar, brúdleyps dagar, starvssetanir o.t.

Mia í Skorini 85 ár

Í dag, 4. juni, verður Mia í Skorini í Havn 85 ár. Mia var yngst av teimum níggju børnunum hjá Agnas f. Nicolajsen úr Havn, og Jógvan Jensen, av Dul á Strøndum. Frá hesum staðarnavni fingur børnini sær eftirnavnið á Dul. Agnas og Jógvan búsettust um aldarskiptið í Konradsbrekku, sum Gr. Kambansgøta fyrr varð kallað. Hetta var í húsunum, sum Konrad Nicolajsen, abbi Miu, bygdi fyrst í 1880-unum. Mia var bert árs-gomul, tá pápi hennara doyði í 1923, bert 47 ára gamal.

So við og við giftust øll systkini út, og sum frá leið vóru bert tvey eftir. Grímur, sum var næstýngst, giftist við Andreu inn í barnaheimið, har Andrea býr enn. Mia hevði ongan skund at giftast og bleiv verandi heima. Tískil kom Mia at bígva saman við Grími og Andreu og teirra børnum í 12 ár. Her vóru góð viðurskipti teirra millum, og tey eru framvegis sera góð so nógv ár aftaná.

Sum ung kom Mia at arbeiða sum »ung pige i huset« hjá dóm-arahjúnunum Gerdu og Erik Bonnevie. Her var hon frá 1. juli 1939 til 1. august í 1941. Tá mátti

hon gevast, tí mamman gjørdist sjúklig, og hon mátti fara heim at vera um hana. Agnas doyði í 1945, og var hon 64 ára gomul.

Í 1945 fer Mia til Keypmannahavnar at læra at seyma á eini seymistovu, og hon búði hjá beiggja sínum Páll og Aleksandru, sum tá búðu í Danmark. Hon kemur heim í 1947, og fer at arbeiða á heilsøluni hjá beiggja sínum Jákupi úti á kajuni. Í 1950 kom hon at arbeiða á skrivstovuni hjá Mariu Poulsen, har beiggin Grímur var stjóri. Her kom hon at verða kend sum sera arbeiðssom, skilagóð og fyr at vera sera kring við tølum. Hon hevði ábyrgdina av bókhaldi og roknskapi. Tað var eisini hon, sum stóð fyr innkeypnum. Mia var eisini innkeypsferðir uttanlands, millum annað í Týsklandi. Serliga gott skil hevði hon á porselensvørum sum koppar, tallerkar og stell, sum hefur verið ein stórir partur av vøruúrvalinum hjá Mariu Poulsen. Hon arbeiddi her til 1985 ella nærum 35 ár.

Í 1959 giftist Mia við Poul í Skorini, sum var einkjumaður, og sum átti synirnar Róland og Sám-al, og tey búsettust í húsunum hjá



Mia og Poul

Poul í Mortanstovubrekku 5. Synirir vóru tá farnir til ommurnar at vera, men Mia megnaði at savna familjuna aftur, og tað eru tey øll framvegis sera takksom fyri.

Í 1965 fáa Mia og Poul dótrina Ragnhild, uppkallað eftir fyrru

konu Poul, og var Mia 43 ár, tá hon gjørdist mamma. Hetta hevur sjálvsagt verið ómetaliga stuttligt hjá teimum øllum.

Ragnhild giftist við Markus Jacobsen í Klaksvík og fingur tey fyra børn. Ragnhild man hava fing-

ið skil fyrri roknskapi og bókhaldi frá mammuni, tí hon er júst »head-huntað« at fara til Grønlands, og er júst farin avstað, at skipa fyrri bókhaldinum hjá teimum fiskavirkjum, sum Hanus Hansen hjá JFK hevur keypt seg inn í har yviri.

Poul doyði fyrri nøkrum árum síðani aftaná at vera viknaður so líðandi í nøkur ár. Mia megnaði at hava Poul heima alla tíðina, og var hon um hann til tað seinasta. Tað eru børnini eisini takksom fyri.

Ikki kann sigast, at nakar aldur sæst á Miu. Hon ber seg ótrúliga væl. Skilagóð er hon eisini og dugur væl at greiða frá.

Við bæði hava tað samband, at vit eru ættað úr sama túni í Konradsbrekku, har tað altíð hevur verið sera góð viðurskipti millum húsinu og ættirnar. Vit siggja hana eisini javnan í túninum, tá hon kemur á vitjan í barndómsheimið.

Mia verður burturstødd føðingardagin, men hann eigur tó ikki at fara framvið, uttan at hann verður nevndur.

Tí verður ynskt henni hjartaliga tillukku við hesum stóra degnum.

6.



Hendan myndin varð tikin á brúdleypsdegnum hjá Miu og Pól í 1959. Her siggja vit øll tey nýggju systkini á Dul saman við teirra makum. Hetta er helst seinastu ferð, at tey øll eru saman, tí Jákup doyði árið eftir.

Tey eru: Aftasta rað f.v. Jimmy Copland (1913-1990), giftur við Bjørgu á Dul, Jákup á Dul (1914-1960), Johan Wolles (1906-1986) giftur við Signhild á Dul, Elspa (1908-1991), gift við Dánjal á Dul, Elspa og Johan vóru systkin, Dánjal á Dul (1906-1975), Hans Sundstein (1899-1992), giftur við Jóhannu á Dul, Grímur á Dul (1918-1987), Poul í Skorini (1918-2003).

Miðraðið: Bjørga á Dul (1920-1989), Astrid (1917-) gift við Jákup á Dul, Signhild á Dul (1908-2001), Jóhanna á Dul (1910-1974), Andrea f. 1925, gift við Grími og Mia á Dul f. 1922.

Fremst: Páll á Dul (1916-1920), Aleksandra (1916-2003) gift við Páll, Thala (1913-1988), gift við Jógvan, Jógvan á Dul (1912-1989).

Av hesum 18 eru bert trý eftir á lívi, og tey eru Mia, Andrea, kona Grím og Astrid, kona Jákup.